

Wiċċ u Rgejjien

Prof Joe Friggieri

In-nisa kienu jmorru għandu għal ħafna xorti, imma l-iżjed meta jkunu tqal, biex jgħidilhom kienx se jkollhom tifel jew tifla. Hu kien jgħolli munita tal-fidda u jilqagħha fidu hi u niezla. Meta tiġi wiċċ kien jgħidilhom li se jkollhom tifel, iregejjien tifla.

Izda qabel joħorġu kien jidhol ġewwa u fuq biċċa karta jikteb il-maqlub ta' dak li jkun qalilhom, jitwi l-karta tnejn, jagħlaqha f'*envelope*, jissigillah, igagħhalhom jiktbu isimhom fuqu, u jittfghu f'kaxxa bil-katnazz u jittfa' ċ-ċavetta fil-but tas-sidrija.

Meta titwieled it-tarbija kienu jmorru jħalsuh.

"Kif qajt, Luret?" kienu jgħidulu dawk li magħhom ikun gaġgħa żewġ.

"Il-munita tgħidli kolloxx," kien iweġibhom.

Imbagħad kienu jaslu dawk li fil-każ tagħhom ikun ġara bil-maqlub ta' dak li jkun bassrilhom.

"Int mhux tifla għedtli? U kelli tifel! Din id-darba ma qajt, Luret, u m'iniex se nħallsek."

"Stenna f'it ha naraw x'kont għedtelk," kien jgħidilhom b'rasu mnizzla 'l isfel u b'għajnieh jibbru minn fuq il-ħgieġ tan-nuċċali. U kien joħroġ iċ-ċavetta mill-but tas-sidrija, jiftah il-kaxxa quddiemhom, u joħroġ l-*envelope* b'isimhom fuqu, iffirmat minhom stess fuq barra.

"Ifthi ha naraw x'kont għedtlek," kien jgħidilhom. U fleħnu kienet tinstema' nota ta' tmejjil, bħal ta' xi hadd li jaf li kien se jirbah.

"X'hemm miktub?"

"Tifel!"

"Qed tara? Dan l-*envelope* min iffirmah?"

"Jien"

"Allura? Issa tibqa' tgħid li ma qajt?"

"X'Kull waħda! U kemm mingħalija għedtli tifla!"

"Il-memorja għandha ħabta tqaraq bina, l-aktar meta moħħna jkun imtaqqal bi ħsibijiet oħra. M'intix kuntenta b'tifel?"

"Da' zgur li jien. Għalkemm kont qed nistenna tifla."

"U tifel u tifla mhux xorta, ngħid jien?"

"It-tnejn helwin."

"Daqshekk hu."

"Imma int zgur li tifel kont għedtli?"

"Hemm il-karta. Għalhekk nikteb jien, biex ma ninsiex. U għax naf li ħafna jinsew. *Verba volant, scripta manent*, kif jgħid in-Nutar Abela."

"X'għandi ntik?"

"Tini li trid, basta ma tmurx tgħid li ma qajt."

"Da' zgur li le! Hames liri tajjeb?"

"Tini li tista'."

U l-mara kienet toħroġ il-flus u tqeghedhomlu fuq il-mejda, quddiemu.

"Tinsiex x'tajt, trid niktbu hom?" kien jistaqsiha.

"M'hemmx għalfejn. Din id-darba ma ninsiex. Sahha Luret."

U kienet toħroġ minn hemm konvinta li l-munita nizlet wiċċ meta marret tkellmu l-ewwel darba, u li kienet fehmitu ħazin meta qalilha li se jkollha tifla.